

मा.राज्यपाल महोदयांकडे सादर केलेली
अपील व पुनर्विलोकनाची तसेच अन्य अपिलीय
प्राधिकरणांकडील प्रकरणे
त्वरने कार्यवाही करण्याबाबत

महाराष्ट्र शासन
सामान्य प्रशासन विभाग
शासन परिपत्रक क्रमांक: वशिअ- १२१३/प्र.क्र.४६/११,
मादाम कामा रोड, मंत्रालय,
हुतात्मा राजगुरु चौक, मंत्रालय, मुंबई-४०० ०३२
तारीख: २३ ऑगस्ट, २०१३

शासन परिपत्रक

शासकीय कर्मचाऱ्यांना देण्यात आलेल्या शिक्षेच्या आदेशाविरुद्धचे अपील महाराष्ट्र नागरी सेवा (शिस्त व अपील) नियम, १९७९ च्या नियम २१ मधील तरतुदींच्या अधीन शिक्षेचे आदेश काढणाऱ्या प्राधिकरणाला सादर करण्यात येते. तसेच, त्या अपीलाची एक प्रत थेट अपील प्राधिकरणालाही सादर करण्यात येते. या नियमांच्या नियम २२ मधील तरतुदीन्वये शिक्षेचे आदेश काढणाऱ्या प्राधिकरणाने त्यास अपीलाची प्रत मिळाल्यानंतर अपिलीय प्राधिकरणाकडून कोणताही निदेश मिळण्याची वाट न पाहता विनाविलंब प्रत्येक अपील, त्यावरील आपल्या भाष्यासह आणि संबद्ध अभिलेखासह अपिलीय प्राधिकरणाकडे पाठवावे असे विहित करण्यात आले आहे.

२. याबाबत मा. राज्यपाल महोदयांच्या सचिव कार्यालयाने असे निदर्शनास आणले आहे की, अपील/ पुनर्विलोकन प्राधिकरण म्हणून मा. राज्यपाल महोदयांकडे प्राप्त होणाऱ्या अपीलांच्या/पुनर्विलोकनांच्या प्रकरणी शिस्तभंगविषयक प्राधिकरणांकडून संबंधित प्रकरणाची वस्तुस्थिती व अभिप्राय त्वरेने त्या कार्यालयास उपलब्ध करून दिले जात नाहीत. त्यामुळे, अशी सर्व प्रकरणे निकाली काढण्याबाबतची पुढील कार्यवाही करण्यास प्रदीर्घ विलंब होतो. अशा काही प्रकरणात संबंधित कर्मचारी न्यायालयात/ न्यायाधिकरणाकडे तक्रार दाखल करतात. अशा प्रकरणी विवक्षित कालमर्यादेत अपील निकाली काढण्याचे आदेश मिळाल्यास अडचणीची परिस्थिती उद्भवते.

३. अशी परिस्थिती भविष्यात उद्भवू नये म्हणून महाराष्ट्र नागरी सेवा (शिस्त व अपील) नियम, १९७९ च्या नियम २१ व नियम २२ मधील तरतुदी सर्व संबंधित शिस्तभंगविषयक प्राधिकरणांच्या/ मंत्रालयीन प्रशासकीय विभागांच्या निदर्शनास आणण्यात येत आहेत. शासकीय कर्मचाऱ्यांनी त्यांच्या शिक्षेच्या आदेशाविरुद्ध नियम २१ अनुसार केलेले अपील शिस्तभंगविषयक प्राधिकाऱ्यांना प्राप्त होताच त्यांनी मा. राज्यपाल महोदयांच्या कार्यालयाकडून वा यथास्थिती अन्य अपिलीय प्राधिकरणाकडून निदेश प्राप्त होण्याची वाट न पाहता त्या प्रकरणाची वस्तुस्थिती व अर्जात उपस्थित केलेल्या बाबींवर मुद्देनिहाय अभिप्राय सर्व संबंधित अभिलेखांसह कोणताही विलंब न करता मा. राज्यपाल महोदयांकडे वा यथास्थिती अन्य अपिलीय प्राधिकरणांकडे तातडीने पाठवावेत. मा. राज्यपाल महोदयांना सादर केलेल्या

पुनर्विलोकन अर्जावरही विनाविलंब कार्यवाही करावी. अपील/पुनर्विलोकनाची प्रकरणे त्या प्रकरणांची वस्तुस्थिती व मुद्देनिहाय अभिप्रायांसह विनाविलंब मा. राज्यपाल महोदयांकडे सादर केली जातील यावर विभागाच्या सचिवांनी कटाक्ष ठेवावा.

४. अधिकारी /कर्मचारी यांना योग्य त्या प्राधिकरणाकडे आपला अर्ज विहित मुदतीत विहित कार्यपद्धतीने पाठविणे शक्य व्हावे व अपील त्वरेने निकाली काढता यावे यासाठी यापुढे प्रत्येक शिक्षादेशात खालील स्वतंत्र परिच्छेद समाविष्ट करण्यात यावा:

“ या आदेशाविरुद्ध अपील करावयाचे असल्यास, आदेशाची प्रत प्राप्त झाल्यापासून ४५ दिवसांच्या आत (येथे अपिलीय प्राधिकाऱ्यांचे पदनाम नमूद करावे.) यांच्याकडे अपील दाखल करता येईल. असा अपील अर्ज दाखल करताना म.ना.से.(शिस्त व अपील) नियम, १९७९ च्या नियम २१ मधील उप नियम (१) व उप नियम (२) मधील कार्यपद्धती अवलंबिण्यात यावी.”

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आले असून त्याचा संकेतांक २०१३०८२२११३११०६४०७ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(पां. जो. जाधव)

उप सचिव

सामान्य प्रशासन विभाग

प्रत,

१. राज्यपालांचे सचिव,
२. मुख्यमंत्र्यांचे अपर मुख्य सचिव,
३. उप मुख्यमंत्र्यांचे सचिव
४. मुख्य सचिव, महाराष्ट्र शासन,
५. शासनाचे सर्व अपर मुख्य सचिव/ प्रधान सचिव/ सचिव,
६. सर्व मंत्री/ राज्यमंत्री यांचे खाजगी सचिव/ स्वीय सहायक,
७. * प्रबंधक, उच्च न्यायालय (मूळ शाखा), मुंबई

८. * प्रबंधक, उच्च न्यायालय (अपील शाखा), मुंबई
९. * प्रबंधक, लोक आयुक्त व उप लोक आयुक्त यांचे कार्यालय, मुंबई
१०. * सचिव, महाराष्ट्र विधानसभा सचिवालय, मुंबई,
११. * सचिव, महाराष्ट्र विधानपरिषद सचिवालय, मुंबई,
१२. * सचिव, महाराष्ट्र लोकसेवा आयोग, मुंबई,
१३. * आयुक्त, राज्य निवडणूक आयोग, मुंबई,
१४. सर्व मंत्रालयीन विभाग,
१५. सर्व मंत्रालयीन विभागाच्या नियंत्रणाखालील सर्व विभाग प्रमुख/ कार्यालय प्रमुख
१६. महासंचालक, माहिती व जनसंपर्क महासंचालनालय, मुंबई (५ प्रती),
१७. विधीमंडळ ग्रंथालय, विधानभवन, मुंबई (१० प्रती),
१८. सर्व विधीमंडळ सदस्य,
१९. सामान्य प्रशासन विभागातील सर्व कार्यासने,
२०. निवडनस्ती
२१. * पत्राने